

አይረሳዕናኩምን! ታሪኽኩም ነባሪ እዩ።

ኣብ 18/ መስከረም/ 2001 ብልሙድ ኣጸዋውዓ ምስ ጉጅለ 15- ዝተኣሳሰር ኣማኢት ዜጋታት ብዘይፍርዲ ተኣሲርም፡ ድሮ 17- ዓመት ሃለዋቶም ብንጹር ኣብ ዘይፍለጠሉ ደረጃ ይርከቡ። ኣብ ልዕሊኦም ዝተፈጸመ ዘይሕጋዊ ማእሰርትን ምግሃስ ሰብኣዊ መሰልን ብምኹናን ነታ ጸላም ዕለት ምዝካር ሕልናዊ ግዴታ ኣለና።

ኣብዛ ጸላም ዕለት ላዕለዎት ሚኒስትራትን ጀነራላትን፡ ደቂ ኣንስትዮ ዝርከብኦም ማእከሎትን ታሕተውትን ጽፍሕታት ኣማኢት ዜጋታት ተኣሲርም። በቲ ብዝወጸ ሕጊ ፕረስ ተፈቂዶሎም ናይ ብሕቲ ጋዜጣታት ዘዳልዉ ዝነበሩ ኣብ ዝኾነ ጽፍሒ ዘይነበሩ፡ ናይ ፖለቲካ ጉዳያት ዘይምልከቶም 10- ምሁራት መንእሰያትን ክልተ ገዳይም ተጋደልቲ ጋዜጠኛታት ይርከቡዎም። (ስዩም ጸሃዩን ፍስሃዩ ጆሽዋን) ስለዚ ክልተ ሓራምዝ ምስዝበኣሱ ኣብ ሞንጎ “ሳዕሪ ይጉዳእ” ከምዝበሃል፡ በቲ ኣብ ሞንጎ ላዕለዎት ኣካላት መንግስቲ ዝተፈጥረ ፖለቲካዊ ፍልልይ ንኡሎም ጋዜጠኛታት ብሓባር “ግዳይ” ኮይኖም። ካብቶም ፖለቲካ እሱራት ድርብ ስለዝኾኑ ገሊኦም ሰብ ሓዳርን ኣሕዋትን እዮም። ንኣብነት ሚኒስትር ጴጥሮስ ሰለሙን ምስ በዓልቲ ቤቱ ወይዘሮ ኣስቴር ዮውሃንስ። ማሕሙድ ሸሪፎ ምስ ኣደ ወዱ ኣስቴር ፍስሓጽዮን። ክልተ ኣሕዋት ማለት፡ ብሪጋዴር ጀነራል እስቲፋኖስ ስዩምን ኮሎኔል ተስፋልደት ስዩምን ይርከቡዎም።



ጉጅለ 15- እንታይ እዮም በዲሎም ? እስከ ነቲ ሓቕታት ብክልቲኡ ገጸት ኣዛሚዶ ንምዘኖ። ዝበዝሖ ሰብ ከምዝኣምኖ ጉጅለ 15- ብሰላማዊ ኣገባብ ገይሮም ደምክራሲያውን ሕጋውን ሕቶታት ኣቕሪቦም ናይ ፖለቲካን ምምሕዳራዊ ኣገባብን ለውጢ ክግበር ሓቲቶም ዝብል እምነት ኣለዎ። ከም መረጋገጺ ኩሉ ገዲፍና በተን ናይ ብሕቲ ጋዜጣታት ዝተገብሩ ቻለ መጠይቓት ፕራይ እኹል መርትዖ እዩ። ንሓቶም ልዕልና ሕጊ ከነግስ ቐዋም ክእወጅ፡ ናብ ህዝባዊ ምርጫ ክንሰጋገር። ሰለስተ ኣካላት መንግስቲ ማለት፡ ሓጋጊ ኣካል (ሃገራዊ ባይቶ) ፈጻሚ ኣካላት ካቢነ

ሚኒስትራት፡ ናጻ ፍርዳዊ አካል ጣልቃ ምእታው ዘይብሉ ናጽነትን ሓልዮን ከሰርሐ ተሓታትነት እዉን ከረጋግጻ ይግብኤን ዝብሉ ገለ ካብ ቐንዲ ጠለባቶም ነይሩ። ብፍሉይ አተኩሮ ዝግበረሉ ድማ ምስ ምጅማር ኩናት ኢትዮ ኤርትራ፡ ኢሰያስን መሪሕነት ህግደፍን ምስ ካቢነ ሚኒስትራት ሃገራዊ ባይቶን አይተማኸሩን ብሓባር አይወሰኑን። ንውልቃዊ ውሳኔ ኢሰያስ መሪሕነት ህግደፍ ተቐቢሉዎ፡ ምስ መጀር ጀነራላት ጥራይ ተዘራሪቦም ብትእዛዝ ናብ ኩናት አምራሖምም። እዚ ውልቃዊ ውሳኔ ሕጋውነቱ ስለዝጠሓሰ ናብ ዲክታተርነት ከምዘምርሕ ብንጹር ተዛሪቦሙሉ።

ቡቲ ካልአይ ገጹ፡ ኢሰያስን ህግደፍን ከምዝብሉዎ ጉጅለ 15- ናይ ወያነን ናይ ሲአይኤ CIA መሳርሒ ኮይኖም ሃገራዊ ክድዓት ስለዝፈጸሙ ንሃገራዊ ጸጥታ ስግኣት ነይሮም። ኣብ ግዜ ውግእ ኢትዮ- ኤርትራ ናይ ተሳታፊነት መንፈስ ነይሩዎም ይብሉዎም። ስለዚ ንጉጅለ 15 ከም ገበነኛታት ንምምሳል ህግደፍ ኣብ ውሽጥን ኣብ ወጻእን ሃገራት እናተዘዋወሩ ብሰሚናራት ሰፊሕ ፖለቲካዊ ጸለመ አካይዶም አንጻር ጉጅለ 15።

አየናይ እዩ እቲ ሓቛ ብከመይ ሕጋዊ መርትዖኽ ይረጋገጽ?

ኢሰያስን መሪሕነት ህግደፍ አንጻር ጉጅለ 15- ሃገራዊ ክድዓት ከምዝፈጸሙ ዘካየዱዎ ጸዑቕ ፖለቲካዊ ጎስጓስ ገዲፍና፡ ንኹሉ ሰብ ከእምን ዝኸእል **“ሓንቲ ሕጋዊ አገባብ ጥራይ”** ከረጋግጹ ይግብአም። ንሱ ድማ ህግደፍ ከም ገበነኛታት ስለዝገልጹዎም፡ ንጉጅለ 15- ንጋዜጠኛታትን ካልኣትን ምስአም ዝተአስሩ ንጹሃት ዜጋታት ንመባእታዊ ሰብአዊ መሰሎም ሓልዮም፡ ክሳብ ሕጂ 17- ዓመታት **ብኣኸባር ሕጊ ተኸሲሶም** ኣብ ቕሉዕ ናጻ ቤት ፍርዲ አየቐረቦምን። ናይ ፖለቲካ እሱራት ንዝቐረበሎም ገበነናዊ ክሲ ክአምንሉ ወይ ክነጽጉዎም ናይ ምክልኻል መሰል ይኹን ጠበቓ መዚዘም ንጉዳዮም ክከራኸሩ መሰል አይተዋህቦምን። ናጻ ቤት ፍርዲ ብወገኑ ብኣኸባር ሕጊ ዝቐረበ ገበነናዊ ክስን መርትዖን፡ ብተኸሰስቲ ዝቐረበ መርትዖን አመዛዚኑ፡ ክሱሳት ገበነኛታት ዲዮም ንጹሃት ክውስን ፍትሓዊ ፍርዲ አይተራእዮን። ስለዚ ማእሰርቶም **ፖለቲካዊ እምበር ሕጋዊ መርትዖ ከምዘይብሉ** ማንም ሰብ ብቐሊሉ ክርድኦ ዝኸእል እዩ።

ስሙር ደሞክራሲያዊ ግንባር ኤርትራ 7- 18 - መስከረም ጸላም መዓልቲ አጋጣሚ ገይሩ፡ ንኹሎም ናይ ፖለቲካን ናይ ሃይማኖትን እሱራት እዉን አሕቢርካ ምዝካርም ሓላፍነታዊ ይገብሮ። ምኽንያቱ ዘይፍትሓዊ ማእሰርቲ ብግዜን አገባቡን ይፈላለግምበር ብትሕዝትኡ’ሲ ሓደ ዝገበሮ ሕጋዊ ምኽንያታት አለዎ። ንሳቶም ድማ እሱራት መባእታዊ ሰብአዊ መሰሎም ተጋሂሱ ብዘይፍርዲ ንዓመታት ኣብ ማእሰርቲ ስለዝዳገኑ እዩ። ተኸሲሶም እዉን ኣብ ፍርዲ ስለዘይቐርቡ ንጉዳዮም ናይ ምክልኻል መሰሎል ይኸልከሉ። እሱራት ንጉዳዮም ብጠበቓ ክከራኸሩ ይኹን ምስ ስድራ ቤቶም ናይ ምርኻብ መሰል አይፍቐደሎምን። ናይ ናብራን ናይ ሕክምናን ግቡእ ክንክንክ አይረኽቡን። ብአጠቓላሊ ኣብ ኣትሓሕዛ እሱራት ዝፍጸም ዘስካሕክሕ ግፍዒ ብሰብአዊ ሕልናን ብሕጋዊ አገባቡን ቐቡል ስለዘይኮነ፡ **“ግፍዕን ገበንን ብባህርያቱ”** ሓደን ተመሳሳልን እዩ።

ስለዝኾነ፡ እቲ ናይ ፖለቲካ ማእሰርቲ ጽባሕ ናጽነት **ብሓርበኛ ቢትወደድ ኣብራሃ ተጀሚሩ** ድሮ እዉን 26 ዓመት ተሓይሩ ዝኾነ ገበን ዮብሉን። ቢትወደድ ብኢሰያስ ዝተዋህቦ ዘይቐኑዕ ትእዛዝ ጥራይ ነጺጉ ተቐዋም ገይሩ። ምኽንያቱ ድማ ኣብ ዕለት 25/ 05/ 1991 ኣብ ወደብ ዓሰብ ዝተታሕዘ ንብረት ብደም ሰዉኣት ዝተረኸበ ስለዝኾነ ንወያነ አየረክቦን እዩ። ንብረት ህዝቢ ዝኾነ ወደብ ዓሰብ ኢትዮጵያ ግቡእ ቐረጽ ከፊሎም ክጥቐሙሉ ኣለዎ ኢሉ ስለዝሞገተ

ኣብ ማእሰርቲ በልዩ። ሓርበኛ ቢትወደድ ድሕሪ 5- ማእሰርቲ ሓንሳብ ወጺኡ ነይሩ። ኣብ ዝተወለደሉ ዓዲ ከይዱ እዉን ምስ ህዝቡ ዝገበሮ ኣኼባ ብሺድዮ ተሰኒዱ ተዘርጊሑ ስለዘሎ ካብ'ዚ ንላዕሊ ሓቕን መርትዖን የለን።

ኣብ'ዚ 27- ዓመታት ስልጣን ኢሰያስን ህግደፍን ንምንዋሕ፡ ኣብ በበይኑ ግዜን ኣጋጣምን እዉን ብፍሉይ ናይ ፖለቲካ ርእይቶን ጽኑዕ ሃይማኖታዊ እምነቶም ዝተኣሰሩ፡ ኣብ ግዜ ስርሒት ፎርቶ ጥሪ/ 2013 ይኹን ካልእ ግዜን ደሚርካ፡ ብውልቕን ብጃምላን ብኣሸሓት ዝቐጸሩ ዜጋታት ናይ ሕልና እሱራትና ኣለዉና። ከም ሳዕቤኑ ድማ ኣብ ልዕሊ ስድራ ቤቶምን ደቕምን ዝገድፎ በሰላን ስነ- ኣእምሮኣዊ ማህሰይትን ከቢድ እዩ። ስለዚ ስደግኤ በዚ ኣጋጣምዚ ንኹሎም ናይ ፖለቲካን ሃይማኖትን ናይ ሕልና እሱራትና ኣይረሳዕናኩምን! ታሪኽኩም ነባሪ እዩ ኢልና ብግቡእ ከንዝከርም ንመሰላቶም እዉን ከንጣበቕ ድምጽና ከነሰምዕ። ብህግደፍ ንዝፍጸም ገበን ኣንጻር ሰብኣውነት ኣጥቢቕና ከንኩንን ሕልናውን ታሪኻውን ግዴታ ከምዘለና ንኣምን። ጀጋኑና ኣይረሳዕናኩምን! ታሪኽኩም ነባሪ እዩ።

ዘልኣለማዊ ዝኽሪ ንሰማእታትና !!!

ክፍሊ ዜናን ሓበሬታን ሰደግኤ 17-09-2018
uedf2012@gmail.com



ስሙር ደሞክራሲያዊ ግንባር ኤርትራ፡
الجمهورية الديمقراطية الإرترية
United Eritrean Democratic Front